

Int

Victor Fenech

(bi twegiba għall-poeżija tiegħi JIEN
li tagħlaq bil-versi ‘Jien...min jien?’)

La staqsejt,
niprova ngħidlek int min inti,
mela le!

Inti cittadin ta’ dil-pjaneta u werriet tal-Univers.
Inti Malti-Ewropew-Mediterranju,
wild ix-xamma tal-baħar l-għelieqi tan-nanniet.
L-ispirtu tiegħek laburist-nazzjonalist – u
la inti Laburist lanqas int Nazzjonalist.

Inti kwiet-polemikuż
paċifist-perikoluż.
Inti fjamma spiritwali
mingħajr m’inti reliġjuż.

Int moħħ tiben jixtieq jifhem
Int huġġieġa tnemnem fin
Int ponn trab jisfida ż-żmien
Int ħarrab minn kull unur
Int enimma bla valur.

Inti b'saħħtek u int dgħajjed

Int bezziegħi-kuraġġuż

Inti essri misterjuż...

onġi onġi onġella

onġijo kavallier ...

xi jrid l-ambaxxatore?

irid tifla sabiħa!

onġi onġi onġella

onġijo kavallier...

U fejn konna rgajna ġejna:

statwa mielħa

xmara tmewweg

mewg ihaxwex

taħt il-pont tal-

‘Jien ... min jien?’